

எழுப்புதல் பற்றி கர்த்தர் உரைத்த தீர்க்கதரிசனம்

01. இரண்டாயிரத்துப் பதினோராவது வருஷத்தின் கடைசிமாதத்தில் கர்த்தருடைய ஜனங்களுடனே நாங்கள் கர்த்தருடைய வார்த்தைகளுக்காகக் காத்திருந்து ஜெபித்தபோது கர்த்தர் உரைத்துச் சொன்ன வார்த்தைகளாவது: இதோ ஒரு மகிமையான அலைவருகிறது. அது ஒருக் காலும் மனிதனுடைய மனதில் தோன்றினதுமில்லை. மனிதர்களால் உருவாக்கப்பட்டதுமில்லை.
02. அது என்னுடைய மனதிலிருந்தது. நானே அதைத் திட்டஞ்செய்தேன். அது என்னால் உண்டானது. அது எழுப்புதலின் அலை. பூமியானது முன்னெப்போதும் பார்த்தறியாத எழுப்புதலை பூமியில் பிறப்பிக்கப்போகும் அலை.
03. இது கடைசிக்கால எழுப்புதல் எனப்படும். நானே இதை கடைசிக்காலத்தில் தோன்றப் பண்ணுவேன். நீங்கள் இதுவரை கேள்விப்பட்ட எல்லா எழுப்புதல்களிலும் இது மேன்மையானதும் மகிமையானதுமாயிருக்கும். இது வேகமுள்ளது, எதையும் தாண்டிப் பற்றிப் பிடிக்கிறதாயும், வல்லமையுள்ளது, சுழன்றோடுகிற காற்றைப்போலத் தீவிரிக்கிறதாயுமிருக்கும் என்று கர்த்தர் சொல்லுகிறார்.
04. இந்தக் கடைசிக்கால எழுப்புதல் என் வல்லமையையும், மகிமையையும் ஜனங்களுக்கும், தேசத்தின் ஜாதிகளுக்கும் மெய்ப்பித்துக் காண்பிக்கும். அது எழுப்புதலில் பிறக்கும் என் நாமம் தரிப்பிக்கப்பட்ட என் ஜனங்களாலேயே சாத்தியமாகும். அவர்களைக் கொண்டே நான் அதை நிறைவேற்றுவேன்.
05. இதோ, கடைசிக்காலத்தின் எழுப்புதல் தலைமுறையினர் கண்கள் திறக்கப்பட்டவர்களாக நிற்கிறார்கள். அவர்கள் மறைவிடத்தின் கிரியைகளையும், சர்ப்பத்தின் தந்திரங்களையும், மனங்களின் அந்தரங்கங்களையும் காண்கிறவர்களாயும், வந்ததையும், வரப்போகிறதையும் பகுத்தறியவுந்தக்கதாக கண்திறக்கப்பட்டவர்களாயும் இருப்பார்கள். உன்னதத்தின் மகிமையையும், உன்னதரின் வெளிச்சத்தையும் அவர்கள் கண்கள் காணும்.
06. அவர்கள் கண்கள் திறக்கப்பட்டவர்களாய் மாத்திரமல்ல, தேசத்தின் கண்களைத் திறக்கவும், அடைக்கப்பட்ட கண்களைத் திறக்கவும், அவிசுவாசத்தின் கண்களைத் திறக்கவும் அதிகாரம் பெற்றிருக்கிறார்கள். அவர்கள் கைகளில் வல்லமையும், விரல்களில் வரங்களும் இருக்கிறது என்று கர்த்தர் சொல்லுகிறார்.
07. நான் எளியவனையும், பெலவீனனையும் தெரிந்துகொள்ளுவேன். அவன் வானத்தைத் திறக்கவும், வானத்தை அடைக்கவும், நீரை வற்றிப்போகப்பண்ணவும், அதின் நிலைகளைப் பெருகப்பண்ணவும், வயல்களை விளையப்பண்ணவும், அதின் பயிர்களை கருகப்பண்ணவும், கால்நடைகளை ஈனப்பண்ணவும், அவைகளின் கர்ப்பத்தை அடைக்கப்பண்ணவும் அதிகாரம் பெற்றிருப்பான்.
08. என் ஊழியனை என் வல்லமையினாலும், என் சுவிசேஷகளை என் சத்துவத்தினாலும் நிரப்புவேன். அவன் பெலன் பெரிதாயிருக்கும். சமுத்திரங்களைப் பிளந்து வழியுண்டாக்கவும், காடுகளை திருத்திப் பாதையமைக்கவும் அவன் பெலன் பெற்றிருப்பான். அவன் நடக்கும் மண்ணிலிருந்தும் நான் அதிசயங்களையும், அற்புதங்களையும் உண்டாக்குவேன். அவனுடைய நிழலுக்கும் நான் சத்துவங்கொடுப்பேன்.
09. அவன் வஸ்திரத்திலும், அவன் உருமால்களிலும் வல்லமை நிறைந்திருக்கும். அன்றியும் அவன் கண்ணின் பார்வையிலும், அவன் பார்வைபடுகிற இடத்திலும் என் வல்லமையின் மகத்துவம் வெளிப்படும். என் வல்லமை நெருப்பாயும், கந்தகமாயும், புகைக்காடாயும், இரத்த மயமானதாயும் தோன்றும் அவைகளை உங்கள் கண்கள்காணும் என்று கர்த்தர் சொல்லுகிறார்.
10. அந்நாட்களில் எனக்கு விரோதமாய் பேசினவர்களும், எனக்கெதிராகக் கூட்டங்கூடினவர்களும் ஏகமாய் பயந்து தங்கள் வாயைப் பொத்திக்கொண்டு, இதோ, நாங்கள் அதமானோம். கர்த்தருடைய வல்லமை வெளிப்பட்டது, இனி அவர் கோபம் வெளிப்படும், நாங்கள் அதமா

வோம். அவரை அண்டிக்கொண்டால் பிழைப்போம். நாங்கள் பிழைக்கும்படி செய்யவேண்டிய தென்ன என்று சொல்லி உங்களைத் தேடிக்கொண்டு ஓடிவருவார்கள்.

11. என் இரட்சிப்பும், என் வல்லமையும் வெளிப்படும் கடைசிக்கால எழுப்புதலின் நாட்கள் ஒரு அலையைப்போலத் தேசத்தின் மேல் வருகிறது.

12. அதை நான் என் நாமம் தரிக்கப்பட்ட என் ஜனத்தின் கைகளினால் வாய்க்கப்பண்ணுவேன். அவர்கள் கைகளினாலேயே வாய்க்கப்பண்ணுவேன்.

13. என்னைத் தேடுகிறவர்களில் நான் எனக்கானவர்களைத் தேடுவேன். என்னைக் குறித்தும் என் காரியத்தைக் குறித்தும் நிர்விசாரமாயிருக்கிறவனை நானும் கவனியாமலிருப்பேன். நான் தேடிக் கண்டுபிடித்தவர்களை நான் கடைசிக்கால எழுப்புதலில் பயன்படுத்துவேன். அவன் கைகள் என் காரியத்தை நிறைவேற்றும். அவன் வாய் என் மகிமையைச் சொல்லிவரும். அவன் கால்கள் என் சித்தம் செய்ய அலைந்து திரியும். சீக்கிரமே அதுநடக்கும்.

14. தன் நாமம் விளங்க, தன்னைப் பிரஸ்தாபம் பண்ணிக்கொள்ளத் தீவிரிக்கிறவனையும், ஜனங்களின் நடுவில் உயர்ந்திருக்க விரும்புகிறவனையும், தன் மடி நிறையத்தக்கதாக தற்பொழுதி வைத் தேடுகிறவனையும், காணாததைக் கண்டேன் என்றும், கேட்காததைக் கேட்டேன் என்றும் சொல்லி ஜனங்களை தன் பக்கமாய் திருப்புகிறவனையும் நான் அந்நாட்களில் தள்ளிவிடுவேன்.

15. எழுப்புதல் காலத்தில் அவர்கள் வெட்கப்பட்டுப் போவார்கள். அவர்களின் கைகளின் பொல்லாப்பும், அவர்கள் வாயின் தந்திரமும் அந்நாளில் பகிரங்கமாகும். மோசேயின் கைக் கோல், எகிப்தின் சூனியக்காரரின் கைக்கோல்களை விழுங்கிப்போட்டதைப்போல, எழுப்புதல் தலைமுறையினரின் கிரியைகள் இவர்களைச் செயலற்றுப்போகப்பண்ணும்.

16. சூனியக்காரரின் கைக்கோல் மாயையே. அதை ஜனங்கள் அறிந்துகொண்டு அவர்கள் அதைப் பரிகசிப்பார்கள்.

17. நான் சொன்ன என் வார்த்தைகள் நிறைவேறக் காத்திருக்கிறவனும், முழங்காலில் நின்று தன்னைப் பலப்படுத்திக்கொண்டு காத்திருக்கிறவனும், தகப்பனுக்குப் பிள்ளை ஊழியம் செய்கிறதைப் போல எனக்கு ஊழியம் செய்ய தன்னை ஒப்புக்கொடுத்திருக்கிறவனும், என் வார்த்தைகளை ஏற்றுக்கொண்டு அதை விசுவாசிக்கிறவனும் பாக்கியவான்கள். எழுப்புதலின் நன்மைகள் அவர்களுடையது.

18. நான் அவர்களைக் கொண்டே இதை நிறைவேற்ற விரும்புகிறேன். அவர்கள் எனக்காகப் பேசி, எனக்காக அலைந்து என் காரியத்தை நிறைவேற்றுவார்கள் என்று கர்த்தர் சொல்லுகிறார்.

கடைசிக்கால எழுப்புதல் பற்றிய சில குறிப்புகள்

01. கடைசிக்கால எழுப்புதல் தென்னிந்தியாவிலிருந்து துவங்கும். அது பரவி, வடஇந்தியாவையும் பிடிக்கும்.

02. அது பிறதேசங்களுக்கும் பரவும். காரணம், எழுப்புதல் என்பது உலகம் தழுவியது. பிற தேசங்களில் குடியிருக்கும் இந்திய வம்சாவளியினர் வழியாகவே துவங்குவதற்கு வாய்ப்பு.

03. எழுப்புதலின் மூன்றாவது நிலை, இஸ்ரவேலரின் எழுப்புதல். ரோமர் 11:26ல் இஸ்ரவேலரின் இரட்சிப்பு பற்றிச் சொல்லப்பட்டிருக்கிறது.

04. எழுப்புதலின் பிரதான நோக்கம்: இரண்டாம் வருகையில் கர்த்தர் இந்த உலகத்தைப் பிடித்து இதில் தம்முடைய ஆட்சியை அமைக்கப்போகிறார். அந்த ஆட்சி 1000 வருடங்கள் இதே உலகத்தில் நீடிக்கும். அந்த ஆட்சியில் குடிமக்களாக எழுப்புதலில் எழுப்பப்பட்ட தலைமுறையினர் இருப்பார்கள். இவர்கள் எழுப்புதல் காலத்தின் இறுதியில் வரும் இரகசிய வருகையில் எடுத்துக் கொள்ளப்படுவதில்லை. தெரிந்து கொள்ளப்பட்டவர்களாகிய இவர்கள் மிச்சமாய் வைக்கப்பட்டி

ருப்பார்கள். இவர்கள் ஏழுவருட உபத்திரவ காலத்தில் கர்த்தரால் பாதுகாக்கப்படுவார்கள். இரத்தசாட்சி களாக நியமிக்கப்பட்டவர்கள் மாத்திரம் இரத்தசாட்சியாக மரிப்பார்கள். இவர்கள் சாத்தானுடைய எந்த வஞ்சகத்திலும் சிக்காமல் இரண்டாம் வருகை சமயத்தில் கூட்டிச் சேர்க்கப்பட்டு, கர்த்தருடைய ஆயிரம் வருட அரசாட்சியில் குடிமக்களாகப் பங்குபெறுவார்கள்.

ஜெபக்குறிப்புகள்

01. கர்த்தர் உரைத்துச் சொன்ன எழுப்புதலைப் பற்றிய இந்த தீர்க்கதரிசன வார்த்தைகள் உரைக்கப்பட்டு பல ஆண்டுகள் ஆகிவிட்டன. ஆனால் இந்த எழுப்புதல் என்பது உலகம் தழுவிய எழுப்புதலாயிருப்பதினால், இந்த எழுப்புதலுக்காகச் செய்யப்பட வேண்டிய ஆயத்தப்பணிகளும் திரளாகவும், உலகம் தழுவிய ரீதியிலும் செய்யப்பட்டு வருகின்றன. இந்தப் பணிகள் தீவிரமாக நிறைவேற்றப்படவும், இதற்காக தங்களை ஒப்புக்கொடுத்து, இராப்பகலாக தேவதிட்டங்களைக் கேட்டு அதை நிறைவேற்றப் பிரயாசப்படுகிற தேவனுடைய ஊழியர்களுக்குக் கர்த்தர் தம்முடைய பெலனையும், ஞானத்தையும், கிருபையையும் பெருகப்பண்ணவும், அவர்கள் ஓட்டத்தில் தடைகள் உண்டாகாதபடிக்குக் காத்துக்கொள்ளவும், ஜெபியுங்கள்.

02. கர்த்தர் எழுப்பப்போகும் புதிய தலைமுறையினருக்காக ஜெபியுங்கள். கர்த்தர் எளியவர்களை தம்மிடத்தில் சேர்த்துக்கொள்வதாகவும், அவர்களை பலத்தினாலும், வல்லமையினாலும், வரங்களினாலும் இடைக்கட்டப் போவதாகவும் வாக்குப்பண்ணியிருக்கிறார். அப்படிப்பட்ட புதிய தலைமுறையினரைக் கர்த்தர் நம் குடும்பங்களிலும், நம் சபைகளிலும், நம் ஊர்களிலுமிருந்து திரளாக எழுப்பும்படி ஜெபியுங்கள். நம் பிள்ளைகள் இந்த எழுப்புதலில் எழுப்பப்பட வேண்டும். இதற்காக ஊக்கமான ஜெபங்கள் வேண்டும்.

03. கர்த்தருடைய மகிமை தேசத்தில் அறியப்படாத ஜனங்களுக்கிடையிலும் வெளிப்படும் என்ற வாக்குப்படி கர்த்தருடைய மகிமையும், வல்லமையும் தேசத்தில் வெளியரங்கமாகவும், கர்த்தரே தெய்வம் என்கிற முழுக்கம் தேசத்தின் எல்லாப் பகுதிகளிலுமிருந்து எழும்பவும் ஜெபியுங்கள்.

04. கர்த்தரை அறியாமல், கர்த்தருக்கு எதிராகவும், கர்த்தருடைய பிள்ளைகளுக்கு எதிராகவும் எழும்பி கிரியை செய்த மனிதர்களைக் கர்த்தர் சந்திப்பதாக வாக்குப்பண்ணியிருப்பதை எண்ணி ஜெபியுங்கள். கர்த்தருடைய ஜனங்களுக்கு எதிராகப் புறப்பட்டு வந்த சவுலுடைய கண்களைத் திறந்து அவரைப் பலலாக மாற்றிய தேவன், தேசத்தின் எழுப்புதல் காலத்தில் கர்த்தருக்கு எதிராகக் கிரியை செய்தவர்களை திரளாகச் சந்தித்து தம்முடைய மந்தையில் சேர்க்கவும், அவர்களை தம் நாம மகிமைக்கென்று பயன்படுத்தவும் ஜெபியுங்கள்.

05. எழுப்புதலில் கர்த்தர் வாக்குப்பண்ணியிருக்கும் ஏழுவிதமான எழுப்புதல்களுக்காகவும் ஜெபியுங்கள்.

1. இரட்சிப்பின் எழுப்புதல் : ஏசாயா 52:10
2. சுத்தகரிப்பின் எழுப்புதல் : மல்கியா 3:1-3
3. வசன எழுப்புதல் : ஏசாயா 2:3 ஏசாயா 29:18
4. வல்லமையின் எழுப்புதல் : ஏசாயா 45:22-24
5. தொழுகை மற்றும் ஆராதனைகளின் எழுப்புதல் : வெளி 15:4
6. சுவிசேஷ எழுப்புதல் : மத்தேயு 24:14
7. சபைகளின் எழுப்புதல் :

இங்கே எழுப்புதலுக்காக ஜெபிக்க சில முன்மாதிரியான ஜெபக்குறிப்புகள் கொடுக்கப்பட்டிருக்கின்றன. இவை மாத்திரமல்ல இந்த தீர்க்கதரிசனத்தை வாசித்தபோது, ஜெபிக்கும்படியாக உங்கள் மனதில் கர்த்தர் ஏவுகிற காரியங்களையும் வைத்து ஜெபியுங்கள். தவிரவும், இந்த தீர்க்கதரிசனத்தை வாசித்து அதை மனதில் வைத்து கர்த்தர் சமூகத்தில் காத்திருந்தும் ஜெபியுங்கள். அந்தச் சமயங்களில் கர்த்தர் இந்த தீர்க்கதரிசனத்தின் அடிப்படையில் இன்னும் சில விபரங்களை உங்களுடன் வெளிப்படுத்திப் பேசுவார். அப்படி மேலதிகமான விபரங்களைக் கர்த்தர் வெளிப்படுத்திப் பேசினால், அதை என்னிடம் பகிர்ந்துகொள்ளத் தயங்கவேண்டாம். சிறப்பான வெளிப்பாடுகளை பிறருக்கும் அறிவித்து அவர்களையும் அதற்காக ஜெபிக்க வைக்க அது எனக்கு உதவியாயிருக்கும்.

கர்த்தர் உங்களை ஆசீர்வதிப்பாராக. ஆமென்.

கிறிஸ்துவின் பணியில்,
வின்சென்ட் செல்வகுமார்



This document was created with the Win2PDF "Print to PDF" printer available at

<https://www.win2pdf.com>

This version of Win2PDF 10 is for evaluation and non-commercial use only.

Visit <https://www.win2pdf.com/trial/> for a 30 day trial license.

This page will not be added after purchasing Win2PDF.

<https://www.win2pdf.com/purchase/>